

፪ ሰንበት ዘፍልሰታ

ነሐሴ 8 2008 ዓ.ም. (08/14/2016)

ሰላም ለፍልሰተ ሥጋኪ ምስለ ነፍስኪ ኢመዋቲ በተሰናዕዎ አሐቲ፡

መዝሙር፡ ዛቲ ይኢቲ. ማርያም ማኅደረ መለኮት

ንባባት፡ ቆላ 1:12-14፥፥ 2ዮሐ 1:1-7፥ ግ.ሐ.27:39-ፍ፥ ሉቃ 11:1-13፥



ምስባክ፡ አዋልደ ነግሥት ለክብርከ ወትቀውም ንግሥት በየማንክ። በአልባሰ ወርቅ ዑፅፍት ወሑብርት። ናይ ነገስታት ውሉድ ንክብርኺ እዮም፤ ብናይ ወርቂ ልብሲ ተጎናጺፋን ተሰሊመን፤ እታ ንግስቲ ኣብ የማንካ ትቐውም” መዝ. 45:9።

ኩልና ኣብ የማን ኣምላኽ ክንቀውም ዝተሓረና ኢና። ማርያም ንሰማይ መሪሓ ክተእትወና ምእንቲ ነዚ ሰንበት ብፍሉይ ክነስተንትን ንዕደም ኣሎና። እዋናት ፍልሰታ ብማርያም መገዲ ሰማይ ክንደሊ እዋ ጉዕዞና ምስኣ ክንገብር ንምህለል። ምስጢር ምህልላና ኩልና ደቃ ብሓደ ኣብ ኣምላኽ ክተብጽሓና እዩ።

መዝሙር፡ እዚኣ እያ ማርያም መኅደር መለኮት ሰንበት ክርስትያን ዝተሰምየት። ከምቲ ዳዊት ዝበሎ ኣዲንተይ ኣብ ልዕሊ ነዋሕቲ ኣድባርት ገጸይ ጠመትኩ እዚኣ ቅድስቲ ድንግል እያ ካብ ኩሎም ፍጥረት እትበልጽ ናይ መለኮት እሳት ዘይአውዓያ ይብል።

ንማርያም ምፍላጥ ማለት ንግብሪ ኣምላኽ ምፍላጥ እዩ። ኣብኣ ተግባር እግዚአብሔር ንርእዮ። ማኅደር ልዑል ንብላ ምኽንያቱ ኣብኣ ካልኣይ ኣካል ቅድስቲ ስላሴ ኃዲሩ ካብኣ ባህርና ስለ ዝወሰደ። ማርያም ውሃቢት ኣምላኽ ፍልይቲ ፍጥረት እያ። ነዚ ዕሞቕ ምስጢር ኣምላኽን ማርያምን ክንርዳእ ንማርያም ምሃርና ክንብላ ይግብኣና።

ማርያም መምህር ጸሎት እያ ንሳ ብኹሉ ንኣምላኽ ዘሓጉስ ሕይወት ስለ ዝመርሐት ምስኣ ኣሎ ጸሎት ከኣ ምስ ኣምላኽ ሓደ ምኻን እዩ። ዝጽሊ ንኣምላኽ ይፈልጥ ከም ዝብሃል ማርያም ካብ ንእስነታ ጸሎት ትገብር ከም ዝነበረት ትውፊት ይነግረና። ወልደ እግዚአብሔር ኣብ ከርሳ ምስ ሓደረ ፍሉይ ርክብ ምስኡ ረኺባ። ባህሪ ሰብ ካብኣ ስለ ዝወሰደ ኣደ ኣምላኽ ተባሂላ። እዚ ርክብ እዚ ምንጪ ናይ ኩሉ ምስ ኣምላኽ ዘልኣ ርክብ እዩ። ሉቃስ ወንጌላዊ ንምስጢር ወዳ ተስተንትን ከም ዝነበረት ክገልጽ እንከሎ ንኹሉ ኣብ ልባ ትዓቕሮ ነራ ይብለና።

ኣብዚ ቅዱስ እዋን ዘመነ ፍልሰታ ፍሉይ ጸሎትን ምህልላን እናገበርና ነሕልፎ ኣሎና። እዚ እዋን ናይ ኣስተንትኖ ናይ ሱባኣን ጸሎትን ጊዜ እዩ። “ሰኣሊ ለነ ማርያም ሃበ ወልድኪ መድኃኔ ዓለም” እናበለን ኣብዚ እንነብር ዓለም ካብ ዘሎ ጭንቅን መከራን ብኣግልድነታ ክንሓልፎ ንልምና። ንማርያም ዝልምን ድላዩ ይረክብ እዩ። ሓንቲ ንሳ እትብለና ድላይ ወደይ ጥራሕ ግበሩ ትብለና። ድላይ ወዳ ሰላም ምግባር ንሰባት ምፍቃር ንዝበደሉና ምምሓር፤ ንጽጉማት ምሕጋዝ ንዝተባእሱ ምዕራቕ. . . እዩ። ደቂ ማርያም መለልይኣም ጸሎት እዩ።

ኣብ ጽርኃ ጽዮን ምስታ ቀዳመይቲ ቤተ ክርስትያን ኮይና ጸሎት ትመርሕ ከም ዝነበረት ግ.ሐ. 1:14 ይነግረና። ማርያም እትመርሐ ጸሎት ነቲ ኣብ ሕይወታ ዝተመከረትሉ መንፈስ ቅዱስ

አብኡ እዩ ዝወስደና። ንሳ ብመንፈስ ቅዱስ ኣደ ኣምላኽ ኮይና ንኣና ኽኣ ብመንፈስ ቅዱስ ተመሪሕና እሙናት ተኸተልቲ ወዳ ከም እንኸውን ትነግረና። ማርያም መንፈስ ቅዱስ ዝመርሖ ሕይወት ትነብር ስለ ዝነበረት ነፍስወከፍና ኣብዚ እዋን ምህልላ ንኹሉ እንገብር መንፈስ ቅዱስ ክመርሖና ለምንልና ንበላ።

ማርያም ኣብ ቤተ ዘካርያስ ምስ ከደት ኤልሳቤጥ ሰላምታ ማርያም ምስ ሰምዐት እቲ ሕፃን ኣብ ከርሣ ተሰራሰረ ንኤልሳቤት ድማ መንፈስ ቅዱስ መልኦ ይብለና ሉቃስ ወንጌላዊ (ሉቃ 1:41)። ምስ ማርያም ኢየሱስ ወዳ ኣብ ከርሣ ነሩ በዚ እዩ እዚ በረኽት ኣብ ቤት ዘካርያስ ዝኣተወ። ሎሚ ኣብ ሕይወትና ኣብ ስድራና ኣብ ሃገርና ማርያም ምስ ወዳ ክትመጽኣና እሞ ሰላም ፍቕሪ ምሕረት ክወርደና ንዓድማ። ቤተ ዘካርያስ ብማርያም ተባሪኹ ኩሉ መንፈስ ተሓዲሱ ሎሚ እውን ነዚ እያ እተውህብ ማርያም እሞ ምሳና ኩኒ ንበላ።

ቅ. ጳውሎስ ብመንፈስ ቅዱስ ተመሪሕና ሓዲስ ሕይወት ምስ ዝተንሥኦ ክርስቶስ ክንለብስ ይነግረና። ነዚ ኣብ ሕይወትና ክንርእዮ ንመንፈስ ቅዱስ ብምቕጻል ንለምና። ቀጺልና ጸሎት ክንገብር ኣባና መንፈስ ቅዱስ ክህሉ ኣለዎ ምኽንያቱ ንሱ ኩሉ ጊዜ ምእንታና ክጽሊ ወላ እውን እንተ ደኽምና ምሳና ኣሎ።

ናይ ሎሚ ወንጌል መጻዋዕታ ንጸሎት እዩ። ኢየሱስ ክጽሊ ዝረኣየ ሓደ ካብ ኦርድኦቲ ጸሎት ምሃረና ኢሉ ሓቲትዎ። እዚ ዳርጋ ከምቲ ሓደ ሰብኣይ “ዓሣ ኣይትሃበኒ እንታይ ድኣ ከመይ ገርካ ዓሣ ከም ዝገፍፍ ምሃረኒ” ዝበሎ እዩ። እዚ መስተውዓሊ ረድኢ ጸልየለይ ኣይ ኮነን ኢሉ ምሃረኒ ከመይ ኢለ ክጽሊ ኢሉ ሓቲቱ። ኢየሱስ ሓደ ካብቲ ብቐጻሊ ዘርኣዮ ጸሎት ምግባር እዩ። ሓዋርያት ክጽሊ ብዙሕ ጊዜ ርእየሞ ስለዚ ኣሰሩ ክኸተሉ ጸሎት ምሃረና ኢሎም። ሎሚ እውን ኢየሱስ ጸሎት ክምህረና ንሕተቶ ንሱ ኩሉ ጊዜ ነቶም ናቱ ክጽልዩ ይደልዮም እዩ። ኢየሱስ ወላ እኳ ኩሉ ሕይወቱ ጸሎት እንተ ነበረ ንኹሉ ዘጠቓለለ ጸሎት ምሂርዎም። “ኣቦና ኣብ ሰማይ እትነብር ዝብል ጸሎት ኣብ ኩሉ ክንጅምር እንከሎና እንጽልዮ ጸሎት።

ኢየሱስ፣ ጸሎት እቲ ዝበለጸ መጋበር ኣብ ሕይወትና ከምዝኾነ ኣብዚ ዝመሃረና ጸሎት ገሊጹልና። ካባና ዝድለ ቀጺልና ክንጽሊ፣ ብትዕግስትን ትሕትናን ክንጽሊ እዩ። ኣብ ሕይወት ነፍሲ ወከፍና እንተ ረኣና ክንጽሊ ንደሊ ግን ንጸሎት ዝኸውን ጊዜ የብልና እንተ ኣሎና እውን ፍርቂ ፍርቂ እዩ። ልብና ቀልብና ኣብ ካልእ ገርና ብኣፍና ንደግም እዚ ግን ሰይጣን እውን ይኸእሎ እዩ። ጸሎት ክንገብር ከሎና ብኣፍና ንልፍልፍ ሽዑ ጎበታት ብጸሎትና ክንቀሳቐሱ ንደሊ እዚ ግን ክኸውን ኣይክእልን እዩ ምኽንያቱ ብምሉእ እምነት ኣብ ኣምላኽ ስለ ዘይንጽሊ።

ኣብ ሕይወትና ክንዕወት ጸሎትና ክስማዕ ኣገባብ ኣጸላልያናን ክንቅይር ከምኡ ብናይ ጸሎት ሓዊ ብውሽጥና ክንቃጻል ኣሎና። ከም ሓዋርያት ምሉእ ትሕትና ለቢስና “ጎይታ ጸሎት ምሃረና” ንበሎ። ጸሎት ቀሊል ነገር ግን ዓበይቲ ነገራት ከም ዝፍጸሙ ዝገብር እዩ። ጸሎት ጉዳይ መንፈስ እዩ። ቅ. ጳውሎስ ከዘኸከረና እንከሎ “ከመይ ገርና ኽንጽሊ ከም ዝግብኣና ኣይንፈልጥን ኢና ግን እቲ መንፈስ ባዕሉ እዩ ብዘይንገር እህታ ዚጽልየልና” (ሮሜ 8:26)። ስለዚ ንመንፈስ ቅዱስ ክሕግዘና ብቐጻሊ ክንልምና ክንጽሊ ይግብኣና።

ጸሎትና ኣብቲ ኣምላኽ ዝደልዩ መሰረት ገርና እንተ ጸለና ክሰምዓና እዩ። ብዙሕ ጊዜ ክንጽሊ እንከሎና ንኣምላኽ ዝደለናዮ ክገብረልና እምበር ድላዩ ክንገብር ኣይንጽልዩን ኢና ግን ንድላይ ኣምላኽ ቀዳምነት ሂብና ንኣምላኽ ከም ኣቦና እናረኣና ክንጽሊ እሞ ንድላዩ ክንገብር ክንጽሊ ይግባእ።

አብ ጊዜ ጸሎት እንገብሮ ርክብ ከምቲ ኣብ መንጎ ወላድን ውሉድን ዘሎ ርክብ እዩ። ወላዲ ውሉዱ ዝጎድእ ክሳብ ዘይ ኮነ እንተ ለመኖ ይህቦ እዩ። ኣምላኽ ፈጣሪናን ኣፍቃሪናን ግዳ ክሳብ ክንደይ ዘይሰምዓና። ነዚ ርድኢት ሒዝና ከምቲ ንሱ ዝበለና “ለምኑ ክውሃበኩም እዩ። ድለዩ ክትረኽቡ ኢኹም። ማዕጸውን ኳሕኳሕ ኣብሉ ክኸፈተልኩም እዩ” ኣብ ልብና ገርና ምስ ኣምላኽና ንራኹብ ምስኡ ናይ ውሉድ ልመና ንለምኖ ክሰምዓና ኸአ እዩ።

ጸሎት ኣብ መለኮታዊ ግልጽት እዩ ዘቕርበና። ኣብ ነፍሲ ወከፍ ብጸሎት ኣብ ኣምላኽ ክንቀርብ ከሎና ካብ ጥበብ ኣምላኽ ንምሃር ሽቡ ሓዲሽ ምስጢር ንረክብ። ጸሎት ከም ቤት ትምህርቲ ድላይ ኣምላኽ እንታይ ከምዝኾነ እንምሃረሉ ቦታ እዩ። ኣብዚ ቤት ትምህርቲ ኣምላኽ ድላይና ወይ ክንገብሮ እንኸእል ኣብቲ ናይ ኣምላኽ ፍልጠት ተራና ክንጻወት ዕድል ይኸፍተልና። ነዚ ኣብነት ዝኾነና ኣብ ዘፍ 18፡20-32 ዘሎ እንተ ኣንበብና ኣብርሃም ምእንቲ ሰዶምን ጎመራን ክሳብ ዝደክም ክልምን ከም ዘፍቀደሉ ንርኢ። ሎሚ እውን ንኣምላኽ ክንራኽቦ እንተ ኸአልና ከምቲ ንኣብርሃም ዝሰምዖ ንኣና እውን ድላዩ ክገልጸልና ይክአል እዩ። በዚ ምኽንያት እዩ ኣብ ነፍሲ ወከፍ ጸሎት ክንገብሮ እንከሎና ሓዲስ ነገር ብዛዕባ ኣምላኽ እንምሃር። እምብኣር ክንጽሊ ከሎና መጀመርያ ንኣምላኽ ክንሰምዕ ኣሎና ድሕሪኡ እንታይ ከም እንሓትት ዘሎና ክንፈልጥ ንኸእልን ምስቲ ዝድለ ክነሰማምዖ ንኸእል።

ኣምላኽ ኃጢአን ክድሕኑ እምበር ክጠፍኡ ኣይደልን እዩ። ኣብ ሕይወትናን ኣብ ሕይወት ካልኣትን ከም እንርእዮ ኣምላኽ ኩሉ ጊዜ ካብቲ ዝወደቕናዮ ክንምለሶ ዝደሊ ኣምላኽ እዩ። ኣብ ሉቃ 15 ዘሎ ብዛዕባ እቲ ቦታኒ ወዲ እቲቦ ወዱ ዝምለሰላ መገዲ የማዕዱ ነሩ ይብልና። ባህሪ ኣምላኽ ምፍቃር እዩ ወላ ሓደ ካብኡ ክጠፍእ ኣይደልን እዩ ንሕና ኢና ካብኡ እንኹብልልን እንጠፍእን ስለዚ ሎሚ እውን ክንምለሶ ይጽበየና ኣሎ። ኣምላኽ ክሰምዓና ቅሩብ ካብ ኮነ ነፍሲ ወከፍና ካብ ምሕረቱ ጸጋ ክንረክብ ኣብኡ ንቕረብ። ሰይጣን ተዓዊትሉ/ላ ሓደ ሓውና/ ሓፍትና ካብ መገዲ ኣምላኽ እንተ ወጸ ከም ኣብርሃም ክንጽልየሎም ይግባእ እምበር ኣብ ምፍራድን ምኹናን ክንቀዳደም የብልናን። ኃጢአት ክንጸልእ እምበር ኃጢአተኛ ክንጸልእ የብልናን። “ጸሎት ጻድቕ ብግብሪ ብዙሕ ተስልጥ እዩ” (ያዕ 5፡16)።

ኣምላኽ ቀጺልና ክንልምኖ እንተ ኸአልና ክሰምዓና ስንድው እዩ። ኣምላኽና ክድቅስ ኣይከይድን እዩ ኩሉ ጊዜ ካባና ክሰምዕ ይደሊ እዩ። ንሱ ምእስን ኣበይን ብኸመይን ንጸሎትና ከም ዝምልስ ይፈልጥ እዩ። ስለዚ ናይ ምጽላይ ልምዲ ክነጥፍእ የብልናን ከምኡ ምእንቲ ነፍሲ ወከፍና ክንጽሊ ይግብኣና ምኽንያቱ ጸሎት ንልቢ ኣምላኽ ይኸፍተልና። ነቲ ዝፈላልየና ኣልዩ ኣምላኽ ኣብ መንጎና ከም ዝኃድር ይገብር። ሕይወት ኢየሱስ ብጸሎት ጀሚሩ ብጸሎት ወዲኡ። እዚ እዩ ክኸውን ዘለዎ ሕይወት ነፍሲ ወከፍና ኣማናይ ክርስቶስ። ሕይወት ማርያም ሕይወት ጸሎት ነሩ ከምኡ ብዙሓት ቅዱሳን ኩሎም ዝገበርዎ እንተሎ ጸሎት ቀንዲ ነገር እዩ ኣብ ሕይወቶም። ሎሚ እምብኣር እዚ ቅዱስ እዋን ጸሎት ብልብና ክንገብር እም ኣብ ኣምላኽ ክንምለስ።

መልእኽቲ ጳውሎስ ናብ ሰብ ቆላስዶስ 2፡12-14 ዝተነበትና ነቲ ብክርስቶስ ዝረኽብናዮ ድሕነት የዘኻኸረና። እዚ እሙን ዝኸውን ቦቲ ኣምላኽ ንኢየሱስ ክርስቶስ ከም ዘተንሥኦ ኣብ እንኣምኖ እዩ። ስለዚ ነዚ እምነት ከምዘለዎ ቀጺልና ሒዝናዮ እናተጎዓዝና ኢና ክንጽሊ ዘሎና። ነዚ እምነት መሰረት ገርና እና ምእንቲ ወለዲ፣ ቤተ ሰብ፣ ኣዕሩኽ ብፍላይ ከአ ምእንቲ ዓለምና ብዝተፈላለየ ጸገማት ንእትሕመስ ዘላ ክንጽሊ ዝግብኣና። ኩሉ ጊዜ ንጸሊ ኣምላኽ ጸሎትና ምህልላና ሰሚዑ ሰላሙ ፍቕሩን ምሕረቱን የውርድለና። ውላዲተ ኣምላኽ ኣደና ማርያም ጸሎታን ርድኣታን ኩሉ ጊዜ ኣይፈለየና።

አባ ንጉሠ ፍሥሓ